

Kopja Informali ta' Sentenza



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tat-8 ta' Lulju, 2009

Citazzjoni Numru. 639/2005

**Kawża Numru 18
Ċitazz. Nru. 639/05JRM**

**MELITA MARINE LIMITED (C-24026), Melita Marine
Distribution Ltd. (C-23510) u M.Y.P. Limited (C-25761)**

VS

Mark DARMANIN KISSAUN

Il-Qorti:

Rat l-Att taċ-Ċitazzjoni mressaq fl-4 ta' Lulju, 2005, li bih u għar-raġunijiet hemm imfissra, l-kumpanniji attriċi talbu li din il-Qorti (a) tiddikjara li r-registrazzjoni ta' l-privattiva

Pagna 1 minn 16

Qrati tal-Gustizzja

numru elf disa' mija u wieħed u sittin (1961) miksuba mill-imħarrek fi Frar tal-2005 b'seħħ mis-6 ta' Awissu, 2003, ma tiswiex u dan skond l-artikolu 44(1)(a) tal-Att dwar il-Privattivi Industrijali u d-Disinni (Kapitolu 417 ta' l-Edizzjoni Riveduta tal-Liġijiet ta' Malta). Talbu wkoll l-ispejjeż;

Rat id-degriet tagħha tal-20 ta' Lulju, 2005, li bih ordnat in-notifika lill-imħarrek u tat direttivi lill-atturi dwar it-tressiq tal-provi min-naħa tagħhom;

Rat in-Nota tal-Eċċezzjonijiet imressqa fit-22 ta' Awissu, 2005, li biha l-imħarrek Darmanin Kissaun laqa' għall-azzjoni attriċi billi talab li Pierre Balzan juri li tassew ingħata l-mandat biex jidher għat-tliet kumpanniji attriċi. Fil-mertu, laqa' billi qal li t-talba attriċi m'hijiex mistħoqqa għaliex mibnija fuq asserzjonijiet fiergħa u gratuwiti, u dan billi l-privattiva nħarġet kif titlob il-liġi. Żied jgħid li jekk kemm-il darba seta' kien minnu li l-atturi jgawdi xi jeddijiet imnissla mill-allegata operazzjoni jew użu għall-fini ta' impriza jew negozju, tali jeddijiet m'għandhomx jithalltu ma' dawk li jgawdi hu u li jitnisslu mill-fatt tar-registrazzjoni, u għaldaqstant il-kumpanniji attriċi ma kellhomx jedd jitolbu t-tħassir ta' dik ir-registrazzjoni. Jagħlaq billi jgħid li xi jeddijiet limitattivi li l-attriċi jista' jkollhom huma mħarsin biżżejjed mil-liġi (art. 29(1) tal-Kap 417) u ma jagħtihom l-ebda jedd li jressqu l-azzjoni preżenti tat-tħassir tar-registrazzjoni tal-privattiva;

Rat id-degriet tagħha tad-19 ta' Settembru, 2005¹, li bih u fuq talba magħmula mill-kumpanniji attriċi b'rikors tas-7 ta' Settembru, 2005, ordnat li jsiru t-tiswijiet mitluba fl-Att taċ-Citazzjoni;

Rat id-degriet tagħha tal-4 ta' Jannar, 2006², li bih u fuq talba magħmula mill-kumpanniji attriċi b'rikors ieħor tagħhom tas-27 ta' Dicembru, 2005, tathom direttivi biex iwettqu dak lilhom mitlub bid-degriet tagħha ta' Lulju 2005 qabel ma tgħaddi biex tqiegħed il-kawża għas-smiġħ;

¹ Paġ. 33 tal-proċess

² Paġ. 37 tal-proċess

Kopja Informali ta' Sentenza

Rat id-degriet tagħha tat-3 ta' Frar, 2006, li bih qiegħdet il-kawża fuq il-lista tal-kawżi ta' qabel is-seduta (*pretrial*) u ħatret lill-Avukat Maria Dolores Gauči bħala Assistent Ġudizzjarju biex tiġbor ix-xhieda tal-partijiet;

Rat il-verbali tas-seduti u x-xhieda mogħtija waqt l-istess seduti quddiem l-Assistent Ġudizzjarju;

Rat in-Nota ta' Sottomissjonijiet impressqa mill-kumpanniji attriċi fit-30 ta' Ġunju, 2008³;

Rat in-Nota ta' Sottomissjonijiet impressqa mill-imħarrek Darmanin Kissaun fis-16 ta' Settembru, 2008⁴, bi twegiba għal dik tal-atturi;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża;

Rat id-degriet tagħha tal-15 ta' Ottubru, 2008, li bih ħalliet il-kawża għas-sentenza;

Ikkunsidrat:

Illi din hija kawża għal tħassir ta' reġistrazzjoni ta' privattiva dwar metodu biex jitqabbd għata fuq opra tal-baħar. Il-kumpanniji attriċi jgħidu li l-imħarrek talab u kiseb f'ismu r-reġistrazzjoni ta' privattiva bi ksur tal-liġi għaliex l-ispeċifikazzjonijiet li ngħataw biex seħħet dik ir-reġistrazzjoni la kienu jammontaw għal invenzjoni ġdida (Art. 4 tal-Kap 417), kienu jagħmlu parti minn arti prijuri (Art. 5(1)(2) tal-Kap 417), u ma kienu jinkludu l-ebda pass inventiv ġdid (Art. 6 tal-Kap 417). Il-privattiva nħarġet dwar gverti (f'sura ta' għata) li jintrabtu fuq qafas ma' bċejeċ tal-baħar biex ikunu jistgħu jsiru fuqhom it-tiswijiet u manutenzjoni meħtieġa bla xkiel mill-elementi tat-temp, umdita' u t-tixrid ta' għabra jew trabijiet. Minħabba f'hekk, u minħabba li huma wkoll kienu, sa minn żmien qabel,

³ Paġġ. 253 – 7 tal-proċess

⁴ Paġġ. 260 – 9 tal-proċess

jaħdmu bi gverti bħalhom, qegħdin jitolbu t-tħassir tal-imsemmija reġistrazzjoni għall-finijiet tal-artikolu 44(1)(a) tal-Att tal-2000 dwar il-Privattivi Industrijali u Disinni (Kap 417);

Illi għal din l-azzjoni, l-imħarrek laqa' billi qal li l-privattiva miksuba minnu nħarġet bi tħaris sħiħ ta' dak li trid il-liġi u għalhekk l-azzjoni attriċi tinbena fuq asserzjonijiet gratuwiti u fatti mhux imsejsa. Iżid jgħid li l-jeddijiet li l-kumpanniji attriċi jista' jkun li jgawdu mit-tħaddim tal-impriza u tan-negozju tagħhom huma jeddijiet għal kollox differenti minn dawk li l-imħarrek rebaħ bir-reġistrazzjoni tal-privattiva u li huwa jgawdi bis-saħħa tal-liġi li tħarsiha, u għalhekk l-atturi ma jistgħux iwaqqgħu dawk il-jeddijiet. F'kull każ, il-jeddijiet limitativi li jistgħu qegħdin igawdu l-kumpanniji attriċi ma jintitolahomx jinqdew bil-proċedura tat-tħassir tar-reġistrazzjoni, għaliex dawk il-jeddijiet tħarishom lhom il-liġi b'mod ieħor, kif maħsub fl-artikolu 29 tal-Att;

Illi mill-fatti li joħorġu mill-atti tal-kawża jirriżulta li l-imħarrek ressaq applikazzjoni mal-Kontrollur tal-Proprieta' Industrijali f'Awissu tal-2003 biex tinħariġlu reġistrazzjoni ta' privattiva dwar disinn ta' struttura jew gverta termoplastika biex tintuża għall-opri tal-baħar. L-imħarrek għażlilha l-isem uffiċjali ta' "*Undercover*". It-talba tal-imħarrek intlaqgħet fil-11 ta' Frar, 2005, iżda b'seħħ lura mis-sitta (6) ta' Awissu, 2003⁵, jġifieri l-jum meta kienet tressqet l-applikazzjoni għar-reġistrazzjoni⁶. Il-kumpannija li magħha jaħdem l-imħarrek (huwa wkoll wieħed mid-diretturi tagħha) jġifieri S & D Yachts Limited kien ilha tagħmel gverti termoplastiċi sa mill-1996, iżda s-sura ta' għata privattivata ilha tużaha minn xi l-2001⁷;

Illi kemm il-kumpanniji attriċi u kif ukoll l-imħarrek huma mdaħħlin fil-qasam ta' xogħol marbut ma' servizzi u tiswijiet mogħtijin lil bċejjeċ tal-baħar. Il-kumpanniji attriċi ilhom sa minn żmien qabel l-2003 jinqdew bi gverti termoplastiċi biex jaħdmu fuq l-opri tal-baħar fdati

⁵ Dok "A", f'paġ. 5 tal-proċess

⁶ Ara kopja tal-applikazzjoni f'paġġ. 7 sa 22 tal-proċess

⁷ Xhieda fil-kontro-eżami ta' Peter Fiorini Lowell 6.11.2006, f'paġ. 91 tal-proċess

f'idejhom mis-sidien tagħhom⁸ u l-użu ta' gverti bħal dawk hu mifrux ma' l-industrija tat-tiswija u manutenzjoni tal-opri tal-baħar kemm f'Malta⁹ u wkoll barra minn Malta¹⁰;

Illi b'ittra mibgħuta f'Diċembru tal-2003¹¹, l-imħarrek bagħat jgħarraf lil Pierre Balzan bir-registrazzjoni tal-privattiva u jwissih li ma kienx jista' jintuża l-metodu tal-armor u l-irbit ta' għata termoplastiku taħt dak il-metodu jekk mhux bil-kunsens tiegħu. Aktar tard dak ix-xahar¹², il-konsulent legali tal-kumpanniji attriċi bagħat ittra lill-imħarrek biex tirribatti l-pretensjonijiet tal-imħarrek. Wara ittra oħra li kienet bagħtlu l-avukat tal-atturi fil-bidu tal-2004, l-imħarrek reġa' wieġeb¹³ (permezz tal-avukat tiegħu) biex jishaq li huwa ma kien bl-ebda mod qiegħed jipprova jwaqqaf lill-kumpanniji attriċi milli jissoktaw bil-ħidma tagħhom – magħdud l-armor ta' tined termoplastiċi – sakemm dan ma jkunx qiegħed isir bi ksur tal-jeddijiet privattivi tiegħu. Fil-21 ta' Frar, 2005¹⁴, il-Kontrollur ħareġ Nota Uffiċjali tar-Registrazzjoni tal-privattiva favur l-imħarrek. F'Lulju tal-2005, infetħet din il-kawża;

Illi għal dak li jirrigwarda l-aspetti ta' dritt marbutin mal-azzjoni attriċi għandu fl-ewwel lok jingħad illi l-azzjoni attriċi hija maħsuba għat-tħassir ta' registrazzjoni dwar privattiva magħrufa mill-Kontrollur kif maħsub fl-artikolu 44 tal-Kapitolu 417 tal-Liġijiet ta' Malta. Din hija azzjoni li tista' ssir kemm mill-Kontrollur innifsu u kif ukoll minn terzi fejn registrazzjoni ta' privattiva tista' titħassar, għal kollox jew f'biċċa, għal xi waħda mir-raġunijiet tasattivi hemmhekk imsemmija¹⁵. Kemm hu hekk, il-liġi ma tagħti lil din il-Qorti l-ebda setgħa biex tħassar registrazzjoni bħal dik jekk mhux għal waħda mill-ħames raġunijiet hemm indikati. Fil-każ tal-lum, il-kumpanniji attriċi jgħidu li t-tħassir tar-registrazzjoni mogħtija lill-imħarrek għandu jsir għaliex is-sugġett registrat tal-privattiva m'għandux jedd għaliha skond kif jaħsbu l-artikoli 4 sa 7 tal-Att¹⁶. L-

⁸ Affidavit ta' Pierre Balzan, f'paġ. 39 tal-proċess

⁹ Xhieda ta' Victor Bezzina f'paġ. 54 tal-proċess

¹⁰ Xhieda ta' Christopher Bell 4.7.2006, f'paġġ. 78 – 9 tal-proċess

¹¹ Dok "C", f'paġ. 23 tal-proċess

¹² Dok "D", f'paġ. 24 tal-proċess

¹³ Dok f'paġ. 53 tal-proċess

¹⁴ Dok "S", f'paġ. 142 tal-proċess

¹⁵ Art. 44(1) tal-Kap 417

¹⁶ Art. 44(1)(a) tal-Kap 417

eżami ta' din il-Qorti dwar is-siwi tal-azzjoni attriċi ma jistax joħroġ lil hinn minn din il-kawżali;

Illi l-ligi trid li invenzjonijiet jistgħu jingħataw privattiva jekk kemm-il darba jkunu ġodda, jkunu jinvolvu pass inventiv u jkun jista' jsir minnhom użu industrijali¹⁷. F'għajnejn il-ligi, invenzjoni titqies b'waħda ġdida jekk kemm-il darba ma tkunx tagħmel parti minn xi arti prijuri¹⁸; titqies li tinvolvi pass inventiv, jekk kemm-il darba fil-qies ta' arti prijuri, dak il-pass inventiv ma jkunx ovvju għal persuna li jkollha s-sengħa f'dik l-arti¹⁹; u titqies tajba għal użu fl-industrija jekk kemm-il darba dik l-invenzjoni tkun tista' tingħamel jew tintuża f'xi xorta ta' industrija, mifhuma din il-kelma fl-usa' tifsira tagħha, magħduda l-artiġġanat, il-biedja u s-sajd²⁰;

Illi, minbarra dan, il-ligi tfisser il-kliem "arti prijuri" bħala *"dak kollu li, qabel id-data tal-preżentata jew, meta tiġi vantata l-prijorita`, qabel id-data tal-prijorita` tal-applikazzjoni li fiha tkun qed tiġi vantata l-invenzjoni, kien disponibbli għall-pubbliku f'għamla miktuba jew xort'oħra grafika, b'deskrizzjoni orali, b'użu jew b'kull mod ieħor jew x'imkien ieħor fid-dinja"*²¹. It-tul ta' żmien qabel l-applikazzjoni m'għandu l-ebda rilevanza, għaliex imqar jekk id-dokumentazzjoni nħarġet lejliet li titressaq applikazzjoni jew lejlet il-jum tal-prijorita`, dik id-dokumentazzjoni tissarraff f'arti prijuri. F'dawk il-kliem wieħed jgħodd ukoll *"il-kontenut ta' kull applikazzjoni għal privattiva kif tkun ġiet ippreżentata f'Malta, sal-limitu li dik l-applikazzjoni, jew il-privattiva konċessa dwarha, tiġi sussegwentement ippubblikata minn jew għall-Uffiċċju tal-Kontrollur: Iżda d-data ta' l-applikazzjoni jew, meta tiġi vantata l-prijorita`, id-data ta' prijorita` ta' dik l-applikazzjoni għandha tkun data li tiġi qabel id-data msemmija fis-subartikolu (2)"*²²;

¹⁷ Art. 4(1) tal-Kap 417 li jirrifletti fedelment l-art. 52(1) tal-Konvenzjoni Ewropeja dwar il-Privattivi (1973)

¹⁸ Art. 5(1) tal-Kap 417

¹⁹ Art. 6 tal-Kap 417

²⁰ Art. 7 tal-Kap 417

²¹ Art. 5(2) tal-Kap 417

²² Art. 5(3) tal-Kap 417

Illi huwa mgħallem li “*A prior art document is said to anticipate a claim of a patent if the prior art document describes all the features of that claim, either implicitly or explicitly. The features of the claim must be present in the same composition in the prior art. The invention is then not novel over that prior art document. Such prior art documents are often referred to as ‘killer prior art’, although patent attorneys discussing their own cases prefer the term ‘relevant prior art.’ If a prior art document does not describe all the features of a claim, that claim is said to be novel compared to the document. The document can still be useful as prior art, but only to prove that the claimed invention is obvious. Usually, to establish that an invention is obvious, more than one prior art document is necessary*”²³;

Illi d-dokumentazzjoni li tistabilixxi l-arti prijuri ma tintfiehmx biss fis-sens dejjaq tal-kelma biex tiġbor fiha biss kotba jew studji, imma tgħodd fiha kull tagħrif (ukoll jekk mogħti f’ilsna oħra) miktub jew imwassal fuq xbihat imqar elettronici jew bis-smiġħ. Li huwa meħtieġ hu li dik id-dokumentazzjoni trid tkun mgħarrfa jew disponibbli lill-pubbliku in ġenerali, minkejja li l-pubbliku qajla jkun ta każha jew jekk il-pubbliku ma jkunx fil-fatt fittixha²⁴. Imma dokumentazzjoni li wieħed ma jistax isibha jew jaċċessaha matul tiftix għaqli u raġonevoli ma titqiesx bħala “arti prijuri”²⁵. Huwa meħtieġ ukoll li dak it-tagħrif dokumentat ikun jista’ jwassal lil persuna ta’ sengħa li taqrah jew tisimġħu biex tkun f’qagħda li tista’ twettaq dik is-sejba (il-prinċipju magħruf bħala “*enabling disclosure*”), minkejja li dak l-istess tagħrif ma jkun ifisser xejn jew tqil wisq biex persuna mhux tas-sengħa tifhem x’qed jingħad²⁶;

Illi minn kliem il-liġi tagħna, din id-dokumentazzjoni tista’ tkun ukoll mgħoddija bil-fomm jew f’sura ta’ reklami jew, x’aktarx, billi prodott ikun inbiegħ jew offert għall-bejgħ,

²³ Mis-sit elettroniku “*Ius mentis*”.com “*When is something prior art against a patent?*” (14.10.2006)

²⁴ Per Aldous J fil-kawża fl-ismijiet *Lux Traffic Controls Ltd vs Pike Signals Ltd* (1993) RPC 107 u *Union Carbide* (1991) T245/88 EPOR 373

²⁵ Per Sachs LJ fil-kawża fl-ismijiet *General Tire & Rubber Co vs Firestone Tyre & Rubber Co Ltd* (1972) RPC 457

²⁶ D. Bainbridge *Intellectual Property* (5th. Edit, 2003), paġ. 345

iżda jekk haġa tkun offerta b'mod kunfidenzjali bħala kampjun lil xi haġd li jaf li kienet għadha fil-fażi sperimentali u sigrieta, dan ma jgibx b'daqshekk li kien hemm "arti prijuri" diffuża²⁷. Bl-istess mod huwa meqjus ukoll li ma jaqax taħt it-tifsira ta' "arti prijuri" dak li l-inventur ikun tkellem dwaru b'mod kunfidenzjali ma' haġdiehor jew dak li l-impjegati tal-inventur ikunu saru jafu bih hu u jiffassal il-proċess jew prodott ivvintat, jekk kemm-il darba dawn l-impjegati jkunu marbutin bir-rabta tal-kunfidenzjalita';

Illi biex tasal għall-fehma tagħha dwar it-talbiet attriċi, għalhekk, il-Qorti trid tingħada b'dawn id-dispożizzjonijiet u tara jekk joqogħdux għall-każ u, b'mod partikolari, jekk kemm-il darba jwasslux għal raġuni tajba biex titħassar, għal kollox jew f'biċċa minnha, r-registrazzjoni tal-privattiva maħruġa favur l-imħarrek;

Illi l-Qorti qiegħda żżomm quddiem għajnejha wkoll li t-talba tal-kumpanniji attriċi hija, fil-qofol tagħha, eżerċizzju ta' reviżjoni ta' deċiżjoni meħuda mill-Kontrollur skond il-liġi li tagħtih dik is-setgħa li jgħarbel applikazzjoni għal registrazzjoni ta' privattiva u jagħtiha jekk kemm-il darba jsib li toqgħod għall-kundizzjonijiet li trid il-liġi. Issa, mill-provi mressqa, haġreġ²⁸ li meta tidhol applikazzjoni għal registrazzjoni ta' privattiva, l-Uffiċċju tal-Kontrollur jagħmel biss eżami formali tal-applikazzjoni u ma jidholx f'eżami xjentifiku jew Prattiku tas-sejba pretiża b'mod li ma jistħarriġx direttament is-sustanza tal-applikazzjoni. Fisser li dan isir hekk għaliex it-taqsimha m'għandhiex biżżejjed nies b'għarfien tekniku (*know-how*) għoli biex joqgħod jistħarreg b'reqqa t-teknikalitajiet marbuta ma' kull applikazzjoni. Għalhekk, minkejja l-limiti ġeneralment mogħtija lil Qorti dwar eżerċizzju ta' reviżjoni ta' diskrezzjoni din il-Qorti jidhrilha li jeħtiġilha tabilfors tidhol "fil-mertu" u tara jekk l-applikazzjoni mressqa mill-imħarrek kenitx tassew waħda dwar sejba ġdida u mhux ovvja. Dan qiegħda tagħmlu wkoll bl-għarfien tal-limitazzjonijiet tekniċi tal-imħallef sedenti;

²⁷ Fil-kawża fl-ismijiet *Vax Appliances Ltd vs Hoover p.l.c.* (1991) FSR 307

²⁸ Xhieda ta' Neville Micallef 4.7.2006, f'paġġ. 76 – 7 tal-proċess

Illi fin-Nota ta' Osservazzjonijiet tagħhom, il-kumpanniji attriċi jissottomettu li s-sejba tal-imħarrek la hija waħda ġdida u lanqas tinvolvi pass inventiv. Dwar l-ewwel raġuni jressqu l-argument tal-arti prijuri billi, fost l-oħrajn, l-imħarrek innifsu jew il-kumpannija S & D Yachts Limited li jagħmel minnha kienu ilhom żmien jagħmlu dik it-tinda. Dwar it-tieni raġuni, jgħidu li l-pretensjoni tal-imħarrek kienet nieqsa għal kollox minn pass inventiv;

Illi, min-naħa l-oħra, fin-Nota ta' Sottomissjonijiet tiegħu, l-imħarrek señaq li dak li talab dwaru l-ħruġ tal-privattiva ma kienx l-għata termoplastiku, imma l-mod kif jintrama l-qafas, u s-sistema u l-materjal użat biex dan jintrabat ma' opra tal-baħar. B'dan il-mod, jipprova jxejjen kemm il-fehma ħażina tal-kumpanniji attriċi li l-privattiva talabha dwar il-gverta nnifisha, u kif ukoll ix-xilja tagħhom li huwa qarraq bil-Kontrollur billi ta tagħrif li ma kienx minnu meta ressaq it-talba tiegħu;

Illi huwa prinċipju aċċettat li ma tista' tingħata l-ebda privattiva dwar ħaġa li tkun diġa' teżisti jew li tkun ovvja. Min-naħa l-oħra, s-sistema tal-għoti ta' privattiva huwa meqjus bħala dak l-inċentiv li jħajjar lil min ikun għamel xi sejba biex jgħarrafha lill-pubbliku filwaqt li jingħata ħarsien xieraq għall-jeddijiet tiegħu fuq dak li jkun sab. Ħafna drabi, l-għoti ta' privattiva tagħti lil min ikun għamel is-sejba (jew il-prinċipal tiegħu) monopolju għal ċertu żmien biex iħaddem dik l-invenzjoni b'esklużjoni ta' kull ħaddieħor, biex imbagħad, wara li jgħaddi dak iż-żmien, dik l-invenzjoni titqiegħed għad-dispożizzjoni ta' kull min irid²⁹. Dan kollu jinbena fuq l-istennija li min ikun għamel xi sejba jkun qatta' ħin ta' studju, daħal fi spejjeż ta' investiment u tiftix jew ikun ħa xi riskju biex ikun wasal għall-invenzjoni ta' xi ħaġa li bħalha ma kienx hemm qabel. Dak il-monopolju huwa l-ħlas ta' esklussivita' temporanja li l-liġi tagħti biex min għamel is-sejba jkun jista' jaqta' u jzomm għalih il-frott ta' dak l-istudju, ta' dik in-nefqa jew ta' dak ir-riskju;

²⁹ D. Bainbridge *op. cit.* paġ. 313

Illi għalhekk, jekk xi ħadd jippretendi li skopra xi ħaġa li fil-fatt tkun magħrufa minn qabel, ikun ifisser li jkun qiegħed jippretendi għarfien u ħarsien mhux mistħoqqa. Dan iġib il-ħtieġa li wieħed jistħarreġ jekk pretensjoni ta' invenzjoni jew sejba tkunx tassew waħda li ħadd qabel ma kien jaf biha u jekk kinitx xi ħaġa li hija ovvja. Jekk kemm-il darba tirriżulta xi waħda minn dawn iż-żewġ ċirkostanzi, il-privattiva ma tingħatax jew, jekk tkun ingħatat, jista' jjintalab it-tħassir tar-registrazzjoni tagħha;

Illi l-privattiva tingħata jew fejn l-invenzjoni tipproponi mod ġdid kif wieħed jipproduci xi ħaġa li diġa' ssir bħalha, jew inkella mod kif wieħed jipproduci xi ħaġa ġdida. Iżda l-qofol tal-proċess li jwassal biex tistħoqq il-ħruġ tal-privattiva huwa l-ħsieb jew l-ideja li tkun ġiet lil min ikun għamel is-sejba. Dan huwa rifless fid-dikjarazzjoni magħmula f'waħda mill-ewwel sentenzi li fissru l-kunċett tal-privattiva meta ngħad li *"It is much more true to say that the patent is for the idea as distinguished from the thing manufactured. No doubt you cannot patent an idea, which you have simply conceived and have suggested no way of carrying out, but the invention consists in thinking of or conceiving something and suggesting a way of doing it"*³⁰;

Illi waħda mit-tifsiriet l-aktar mirquma li din il-Qorti ltaqgħet magħhom biex jifisser il-kunċett ta' "invenzjoni" tgħid li *"(invention) is the addition of a new idea to the existing stock of knowledge and that sometimes, it is the idea of using established techniques to do something which no one had previously thought of doing. In that case, the inventive step will be doing the new thing. Sometimes, it is finding a way of doing something which people had wanted to do but could not think how. The inventive idea would be the way of achieving the goal. In yet other cases, many people may have a general idea of how they might achieve a goal but not know how to solve a particular problem which stands in their way. If someone devises a way of solving the problem, his inventive step*

³⁰ Per Buckley LJ fil-kawża fl-ismijiet *Hickton's Patent Syndicate vs Patents and Machine Improvements Co Ltd* (1909) 26 RPC 339 (a fol 348)

*will be that solution but not the goal itself or the general method of achieving it*³¹;

Illi l-Qorti hija tal-fehma li din is-silta toqgħod għall-każ li għandha quddiemha, għaliex tagħraf uħud mill-aspetti dettaljati li jidher li jixirqilhom eżami bir-reqqa fid-dawl tal-provi mressqa;

Illi meta l-imħarrek ressaq l-applikazzjoni biex tinħariġlu l-privattiva fuq l-invenzjoni tiegħu huwa kien fissirha f'dawn il-kliem. *“‘Undercover’ consists of a specially designed frame or thermoplastic cover intended to fit on any kind of vessel”*. Fl-istess dokument, il-pretensjonijiet tal-imħarrek dwar is-sejba ġdida tiegħu hi li l-imsemmija gverta jew tinda *“is specifically designed to fit on any kind of vessel, both moored or ashore, or is intended to facilitate the carrying out of repairs or other maintenance operations by providing a protective cover against adverse environmental conditions. Its distinctiveness lies in the particular usage of the constructive components of the ‘undercover’ tent”*;

Illi mid-dokumenti mressqa joħroġ ċar li s-sistema mfassal mill-imħarrek jikkonsisti f'żewġ elementi kostitutivi, jiġifieri (a) il-qafas (*The Frame*) u (b) l-kisja jew għata termoplasika (*The thermoplastic cover*). Il-qafas huwa magħmul minn xewka tal-azzar jew tal-aluminju li tgħaddi mal-linja tan-nofs għat-tul kollu tal-bastiment, mirfuda minn pajpijiet weqfin tal-azzar, u tintrabat b'morsa (*scaffold clamp*) f'kull tarf tagħha. Imbagħad, kull tant bogħod (skond it-tul tal-bastiment), tintrama b'mod perpendikolari għax-xewka ewlenija sensiela ta' kustilji (*frame ribs*) tal-plastika li kull waħda minnhom titgħawweġ f'għamla ta' nofs tond u tintrabat b'morsa minn ġenb għal ieħor tal-bastiment. Skond il-wisgħa u l-qisien tal-biċċa tal-baħar li tkun, jintramaw xewkiet oħrajn paralleli max-xewka ewlenija fuq kull naħa tagħha. Wara li jintrama l-qafas kollu, jitgħatta bil-kisja termoplastika li mbagħad tissaħħan u tagħfas fuq il-qafas li jkun intrama;

³¹ Per Hoffmann LJ fil-kawża fl-ismijiet *Biogen Inc vs Medeva p.l.c.* (1991) RPC 1 (a fol 34)

Illi l-imħarrek jippretendi li l-originalita' tal-invenzjoni toħroġ mill-mod kif jista' jintrama u jintrabat il-qafas ma' opra tal-baħar u mhux fil-mod kif jitlibbes l-għata u jissaħħan biex jinxtorob u jissikka ma' dak il-qafas³². Lanqas ma jorbot is-sejba tiegħu mal-għata nnifsu, għaliex irriżulta li l-għata jintrema kull darba li jinħatt il-qafas u jintemm ix-xoġhol li jkun sar taħtha. Fi kliem ieħor, l-imħarrek jistqarr li l-użu u t-tħaddim ta' għata termoplastiku ma kienx l-invenzjoni li dwarha talab ir-registrazzjoni tal-privattiva u, sa ċertu punt, lanqas ma kien oriġinali l-qafas, daqskemm il-mod u s-sistema ta' kif dak il-qafas jintrama u mbagħad jitqabbad ma' opra tal-baħar³³. Min-naħa l-oħra, l-atturi jisħqu wisq fuq l-aspett tal-għata nnifsu milli fuq l-aspett tal-irbit tal-qafas biex jibnu l-każ tagħhom. Huma ressqu provi biex juru kemm it-tlibbis b'għata bħal dak huwa metodu mħaddem minn bosta tarznari jew *yacht yards* kemm f'Malta³⁴ u wkoll barra minn Malta, u li ma kellu xejn ġdid meta l-imħarrek talab ir-registrazzjoni³⁵. Izda l-Qorti ma rat imkien fl-atti l-ebda prova dwar l-arti prijuri fir-rigward tal-mod li bih il-qafas jista' jintrama (ukoll dwar il-materjal li jintuża biex iseħħ dak l-armor) u jintrabat ma' kull opra tal-baħar, ukoll jekk opra bħal din ma jkollhiex maqbad (*capping rail/ hand railing*) madwar il-gverta (*deck*). Dan il-piż kien jaqa' fuq l-atturi;

Illi dan kollu jissaħħaħ b'xhieda li turi li, qabel ma l-imħarrek beda jfassal dan is-sistema ta' armor u rbit tal-għata termoplastiku, wettaq tiftix u riċerka wkoll barra minn Malta³⁶. Hu iddikjara li jeskludi li ħaddieħor fid-dinja fassal sistema bħal dik li fassal hu. Il-kumpanniji attriċi ma ġabux provi li jwaqqgħu din id-dikjarazzjoni kategorika. Hawnhekk tajjeb li wieħed ifakkar li, min-natura ta' azzjoni li tressqet, kien jaqa' fuq il-kumpanniji attriċi li juru sal-grad ta' prova meħtieġ li kien jew hemm raġunijiet tajbin biżżejjed biex il-Qorti ssib li għandha tħassar ir-registrazzjoni. Ma kienx jaqa' fuq l-imħarrek il-piż li jipprova hu l-każ tal-atturi, kontra l-għamil tiegħu ta' qabel;

³² Affidavit tiegħu Dok "SD1", f'paġġ. 106 sa 113 tal-proċess

³³ Ara x-xhieda ta' George Gauči 6.11.2006, f'paġġ. 98 – 9 tal-proċess

³⁴ Affidavit ta' Victor Bezzina u Lawrence Hili f'paġġ. 54 – 5 tal-proċess

³⁵ Affidavit ta' Pierre Balzan u d-dokumenti "D" sa "K" f'paġġ. 39 u 44 – 51 tal-proċess

³⁶ Kontro-eżami tiegħu 12.12.2006, f'paġġ. 144 – 6 tal-proċess

Illi lanqas ix-xhieda mressqin mill-kumpanniji attriċi, meta sarilhom il-kontro-eżami, ma kienu f'qagħda li juru b'mod pożittiv li s-sejba li attribwixxa għalih innifsu l-imħarrek ma kinitx pass innovattiv³⁷ jew li fil-fatt kien hemm ħaddieħor x'imkien ieħor li kien diġa' wettaq ħaġa bħalha, ukoll jekk setgħu qiesu li ma kien hemm l-ebda teknika ġdida fiha³⁸. Dan jingħad ukoll fix-xhieda tar-rappreżentant tal-istess kumpanniji attriċi li qabel li mhux it-tined kollha fid-dinja jintramaw bl-istess mod, li għaraf li l-applikazzjoni tal-imħarrek kienet għall-ħruġ ta' privattiva fuq il-mod kif jintrama l-qafas li fuqu jitlibbes l-għata tat-tinda u li l-kumpanniji attriċi ma jużawx is-sistema mħaddem mill-imħarrek³⁹;

Illi dwar l-argument tal-kumpanniji attriċi li s-sejba tal-imħarrek kienet tagħmel parti minn arti prijuri billi l-kumpannija tiegħu S & D Yachts Limited kienet ilha aktar minn sena qabel tarma tined bħalha, irid jingħad li, b'żieda ma' dak li din il-Qorti semmiet aktar qabel dwar il-kunċett ta' "arti prijuri", jirriżulta mix-xhieda mressqa li l-imħarrek kien ilu jipprova joħloq sistema li tegħleb id-diffikultajiet li jgarrbu t-tined armati meta jagħmel il-maltemp. L-imħarrek (u x-xhieda tiegħu) jagħmluha ċara li kien ilhom jipprovaw ifasslu qafas flessibbli u fiss jew stabbli biżżejjed li jiflañ għall-kapriċċi tat-temp. Kien proċess li ħa ž-żmien u aktar minn tentativ wieħed sakemm ipperfezzjonah. L-argument allura jqum dwar jekk dawk it-tentativi u dak it-tħaddim kienx jikkostitwixxi "arti prijuri" li timmilita kontra l-imħarrek innifsu;

Illi huwa stabilit li *"Inventors may wish to demonstrate their invention to others, for example, to secure investment or to show to potential licensees. If such demonstrations are held before the priority date, the inventor runs a grave risk of jeopardising his application by compromising the novelty of his invention. The inventor must be very careful not to disclose details of the invention, but it may be safe to allow third parties to see a demonstration if it is held in*

³⁷ Ara x-xhieda fil-kontro-eżami ta' Christopher Bell 18.4.2007, f'paġġ. 184 sa 190 tal-proċess

³⁸ Ara x-xhieda fil-kontro-eżami ta' Victor Bezzina 21.4.2008, f'paġġ. 241 – 4 tal-proċess

³⁹ Xhieda fil-kontro-eżami ta' Pierre Balzan 23.11.2007, f'paġġ. 198 sa 204 tal-proċess

*private and the confidentiality of the event is stressed. ... delivering samples in confidence to persons who knew that they were experimental and secret did not make the invention available to the public ... and did not, therefore, prejudice the novelty of the invention*⁴⁰;

Illi l-provi mressqa fil-kawża juru li d-diversi tentativi biex jinstab sistema tajjeb ta' armar u twaqqif tal-qafas u tat-tinda termoplasika kienu proċess li ħa ż-żmien u li nżamm dejjem fis-“satra” tal-ambjenti minn fejn kienet taħdem S & D Yachts. Kien hemm fażijiet fejn l-esperimenti fallaw. Kulma sar, ma ġiex żvelat lill-barranin u baqa' jkun perfezzjonat sa ffit żmien qabel ma l-imħarrek ressaq it-talba għar-reġistrazzjoni. Fi kliem ieħor, kien biss meta nħalaq il-prototip li jiflaħ għall-elementi tat-temp li jista' jingħad li saret is-sejba u meta l-imħarrek ressaq l-applikazzjoni tiegħu fiż-żmien raġonevoli wara;

Illi għal dawn ir-raġunijiet, il-Qorti tasal għall-fehma li l-atturi ma wrewhiex li l-applikazzjoni tal-imħarrek kienet nieqsa mill-aspett tal-pass inventiv;

Illi dwar jekk is-sejba pretiża mill-imħarrek kenitx waħda ovvja, il-kumpanniji attriċi ffit li xejn jagħmlu aċċenn jew argumentazzjoni, aktar milli jtennu li kulhadd jarma tined termoplastiċi fl-industrija tal-manutenzjoni jew tiswija tal-bċejeċ tal-baħar. Jidher, iżda, li s-sistema maħsub mill-imħarrek kien wieħed li jimla xewqa li l-industrija kienet għal żmien tixtieq biex jinstab mod kif l-għata jista' jintrama fuq kull opra tal-baħar, minkejja d-differenzi fil-qies u s-sura tagħhom u biex iħabbtuha ma' l-aġar temp. L-irbit tal-għata termoplastiku huwa proċess ovvju, iżda l-mod imfassal mill-imħarrek kif kellu jsir dak l-irbit jidher li solva problema li mhux l-imħarrek waħdu kien irid iseffaġ wiċċu miegħu qabel ma ntebah x'seta' jsir. Il-Qorti għandha xhieda⁴¹ li turi li, qabel ma l-imħarrek ħareġ bis-sejba tiegħu, il-problema mifrux dwar l-istabilità tat-tined termoplastiċi li kien hawn disponibbli kien li, meta jagħmel il-maltemp, l-għata jtir, jinqala' u x'aktarx jiżżarrat;

⁴⁰ D. Bainbridge *op. cit.* paġ. 341

⁴¹ Xhieda ta' Peter Fiorini Lowell 6.11.2006, f'paġ. 83 tal-proċess

Illi l-imħarrek wera li s-sejba tiegħu sabet tarf ta' dan il-problema. F'dan ir-rigward ingħad li “*where obviousness has to be determined retrospectively, for example, where the validity of a patent is in issue, commercial success is an important and telling factor that can be taken into account. If the invention fulfils a 'long-felt want', this is good evidence of non-obviousness*”.⁴² Is-suċċess industrijali m'huwiex il-kriterju assolut u waħdieni biex jitqies jekk l-invenzjoni kenitx waħda ovvja, imma huwa kriterju prattiku siewi li jrid jittieħed fil-qafas ta' ċirkostanzi oħrajn ta' xejra teknika u prattika⁴³, għaliex wara kollox in-nuqqas ta' suċċess industrijali lanqas jista' jkun il-kriterju waħdien li s-sejba ma titqiesx bħala waħda ovvja;

Illi biex Qorti tqis jekk huwiex minnu li invenzjoni m'hijiex ovvja, tfassal *test* li jgħin biex isir l-istħarriġ xieraq f'dan ir-rigward⁴⁴. L-ewwel pass hu biex il-ġudikant isib liema huwa l-kunċett inventiv li joħroġ mill-privattiva; imbagħad, il-Qorti tassumi r-rwol tal-persuna mħarrġa fis-sengħa biex tara jekk dak il-kunċett inventiv kienx tassew xi ħaġa daqshekk ovvja li kulħadd kien jaf biha; wara dan, il-Qorti tfittex id-differenzi bejn l-allegata sejba u l-oġġett li jkun diġa' magħruf u użat; u, fl-aħħarnett, wara li jsir dan kollu tressaq il-mistoqsija jekk kemm-il darba dawk id-differenzi kinux ovvji għal persuna mħarrġa jew jekk kinux jinvolvu element ta' invenzjoni⁴⁵;

Illi għalhekk, fil-fehma tal-Qorti, ma jistax jingħad li s-sejba tal-imħarrek kienet waħda ovvja għall-finijiet tal-liġi;

Illi dwar jekk is-sejba pretiża mill-imħarrek għandhiex applikazzjoni industrijali ma jidhirx li hija kontestata b'serjeta' u mill-provi mressqa ntwera li l-għan ewlieni tas-sistema ta' rbit tal-għata mal-biċċa tal-baħar li tkun kien sewwasew dak s-sistema titħaddem fl-industrija;

⁴² D. Bainbridge *op. cit.* paġ. 352

⁴³ Per Mummery J fil-kawża fl-ismijiet *Molnlycke AB vs Proctor & Gamble (No. 3) (1990)* RPC 498

⁴⁴ Ara W Cornish & D Llewelyn *Intellectual Property* (5th. Edit, 2003), §§ 5-29 sa 5-52, f'paġġ. 191 sa 206

⁴⁵ Per Oliver LJ fil-kawża fl-ismijiet *Windsurfing International Inc vs Tabur Marine (Great Britain) Ltd (1985)* RPC 59

Kopja Informali ta' Sentenza

Illi għalhekk il-Qorti tqis li dan l-element jirriżulta tajjeb biżżejjed ukoll;

Illi fid-dawl tal-fehma li waslet għaliha l-Qorti s'issa, m'huwiex il-każ li tistharreġ **ir-raba' eċċezzjoni** tal-imħarrek;

Illi għal dak li jirrigwarda **l-ewwel żewġ eċċezzjonijiet** tal-imħarrek, il-Qorti tgħid biss li dawn m'għandhomx ikunu ta' xkiel. Fl-ewwel lok, Pierre Balzan seħħlu juri kif imiss li huwa kien debitament awtorizzat mill-kumpanniji attriċi biex jidher f'din il-kawża f'isimhom. Fit-tieni lok, it-tieni eċċezzjoni tilfet is-saħħa tagħha meta din il-Qorti tat id-degriet meħtieġ fid-19 ta' Settembru, 2005⁴⁶;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Filwaqt li **tiċhad l-ewwel żewġ eċċezzjonijiet** tal-imħarrek;

Tilqa' t-tielet u s-sitt eċċezzjonijiet tiegħu billi jirriżulta li l-privattiva maħruġa favurih kienet twettaq dak mitlub mill-igi;

Tiċhad it-talba attriċi, bl-ispejjeż, billi l-kumpanniji attriċi ma seħħilhomx jippruvaw li kienu jeżistu r-raġunijiet biex dik it-talba tintlaqa'.

Moqrija

< Sentenza Finali >

-----TMIEM-----

⁴⁶ Paġ. 33 tal-process